



STQARRIJA GHALL-MEDIA:

Nizviluppaw kultura ta' drittijiet

Il-Kummissjoni Nazzjonali għall-Promozzjoni tal-Ugwaljanza (NCPE) bi sħab ma' żewġ entitajiet oħra tal-ugwaljanza mill-Irlanda ta' Fuq u l-Awstrija, flimkien ma' erba' entitajiet oħra Maltin li huma s-*Centre for Development, Research and Training (CDRT)*, *General Workers' Union (GWU)*, *Union Haddiema Magħqudin (UHM)* u d-Dipartiment għall-Gvern Lokali (DLG), fl-okkażjoni ta' Jum id-Drittijiet tal-Bniedem fl-10 ta' Diċembru, qed tagħti bidu għal pjan ta' azzjoni li se jkun jinkludi riċerka, taħriġ intern u estern kif ukoll kampanja ta' holqien ta' għarfien. Dan ix-xogħol għandu l-għan li jżviluppa kultura ta' drittijiet billi huwa mmirat għal haddiema fl-amministrazzjoni pubblika, fil-kunsilli lokali, għaqdiet mhux-governattivi u msieħba soċjali. Dan se jkun implimentat bħala parti minn proġett gdid - ESF4.220 *Developing a Culture of Rights through Capacity Building*.

Fil-ftuħ ta' konferenza tal-aħbarijiet li nediet dan il-proġett, id-Direttur Eżekuttiv tal-NCPE Dr Romina Bartolo, spjegat kif il-mandat oriġinali tal-NCPE kien li titħares il-liġi f'dak li għandu x'jaqşam mad-diskriminazzjoni abbażi ta' sess u responsabbiltajiet tal-familja fl-impjiegi, l-edukazzjoni jew it-taħriġ vokazzjonali u s-servizzi finanzjarji. Din il-legislazzjoni kienet emendata fl-2012 u issa tkopri wkoll l-oqsma tal-orjentazzjoni sesswali, l-età, ir-religjon jew twemmin, razza jew oriġini etnika u l-identità tal-generu fl-impjiegi, l-edukazzjoni u s-servizzi finanzjarji. Għal dan il-għan, aspett ewlieni ta' dan il-proġett hu li tkun faċilitata u mgħagġla l-implimentazzjoni ta' dan il-progress fil-legislazzjoni nazzjonali dwar l-ugwaljanza.

F'ħarsa lejn dan il-proġett, il-Manager tal-NCPE s-Sra. Therese Spiteri spjegat li se jkun organizzat taħriġ lill-impjegati tal-NCPE dwar l-estensjoni tal-mandat tal-Kummissjoni biex ikun hemm aktar implimentazzjoni effettiva halli jissahħah l-għarfien u l-kapaċità tar-riżorsi dwar l-ugwaljanza u n-non-diskriminazzjoni.

Barra minn hekk, se jkun organizzat ukoll taħriġ estern. Dan se jkun jinkludi taħriġ dwar l-ugwaljanza u n-non-diskriminazzjoni offrut lill-gradni klerikali u l-kunsilli lokali; taħriġ lill *tele-managers* fuq l-immaniġġjar effettiv tal-haddiema li jkunu fuq it-*tele-work*; taħriġ biex isiru *equality performance appraisals* lill-haddiema; u taħriġ għall-għaqdiet mhux-governattivi u l-msieħba soċjali dwar l-oqsma tad-diskriminazzjoni. Dawn is-sessjonijiet ta' taħriġ huma mmirati biex jissensittizzaw u jagħtu s-setgħa lill-haddiema li jipprovdu servizz liċ-ċittadini u lill-pubbliku ingenerali.

Is-Sra. Therese Spiteri tat ħarsa lejn iż-żewġ studji li se jsiru – riċerka li tfittex metodi u għodod biex jintlaħqu l-persuni mmirati l-aktar dawk f'setturi li għandhom x'jaqsmu mal-estensjoni tal-mandat tal-NCPE; u riċerka (permezz ta' kooperazzjoni transnazzjonali) li tohroġ id-diversi proċessi formali u informali ta' xogħol li huma utilizzati f'korpi tal-ugwaljanza biex ikunu implimentati l-obbligazzjonijiet rispettivi nazzjonali u tal-UE.



Programm Operattiv II – Politika ta' Koeżjoni 2007-2013
Insahhu Hilitna għall-Aktar Impjiegi u Kwalità ta' Hajja Aħjar
Dan il-proġett qed jiġi parzjalment iffinanzjat mill-Unjoni Ewropea
Fond Soċjali Ewropew (FSE)
Rata ta' Ko-finanzjament: 85% Fondi UE; 15% Fondi Nazzjonali






Biex l-attivitajiet ta' dan il-proġett jixxandru iktar u biex tingħata informazzjoni dwar il-mandat il-ġdid tal-NCPE, se ssir kampanja ta' informazzjoni li tkun tinkludi l-media soċjali kif ukoll kampanja fuq ir-radju.

Meta kienet qed tikkonkludi l-konferenza tal-aħbarijiet, il-Kummissarju tal-NCPE s-Sra. Renee Laiviera, enfasizzat l-importanza kontinwa li jkun hemm kultura ta' drittijiet fl-istituzzjonijiet, fost l-individwi u fis-soċjetà ingenerali. Is-Sra. Laiviera tenniet li dan il-proġett se jiffacilita l-iżvilupp ta' din il-kultura ta' drittijiet permezz ta' taħriġ prattiku. Aktar minn hekk, iż-żewġ riċerki fuq livell nazzjonali u transnazzjonali se jsaħħu l-proċessi tax-xogħol tal-NCPE u għalhekk il-kapaċità li twettaq il-mandat tagħha.

It-Tlieta 10 ta' Diċembru, 2013



Programm Operattiv II – Politika ta' Koeżjoni 2007-2013
Insahhu Hilitna għall-Aktar Impjiegi u Kwalità ta' Hajja Aħjar
Dan il-proġett qed jiġi parzjalment iffinanzjat mill-Unjoni Ewropea
Fond Soċjali Ewropew (FSE)
Rata ta' Ko-finanzjament: 85% Fondi UE; 15% Fondi Nazzjonali



Ninvestu fil-futur tiegħek